

**QORTI TAL-MAGISTRATI (GĦAWDEX)
ĠURISDIZZJONI SUPERJURI
SEZZJONI ĠENERALI**

MAGISTRAT DOTTOR PAUL COPPINI LL.D.

Illum it-Tlieta, 8 ta' Novembru 2016

Rikors Ġuramentat Numru: 105/2014 PC

Josmar Mizzi

vs

Victor Camilleri

Il-Qorti,

Rat ir-Rikors Ġuramentat li permezz tiegħu l-attur, wara li ppremetta:

Illi r-rikorrenti huwa s-sid u fil-pussess tal-fond numru hamsa u sebghin (75), Triq il-Knisja, Xaghra, Ghawdex, u tal-arja sovrastanti li testendi wkoll għal fuq parti mill-fond tal-konvenut;

Illi l-konvenut huwa s-sid tal-fond adjaċenti numru sitta u sebghin (76), Triq il-Knisja, Xaghra, Ghawdex, eskluża l-arja tal-bejt tal-kamra li tagħha l-esponenti għandu l-pussess, liema arja tal-kamra l-intimat lanqas jista' jagħmel użu minnha bl-ebda mod;

Illi f'xi ġurnata fl-ewwel gimgha ta' Novembru 2014, il-konvenut b'mod vjolenti u klandestin qala' parti mill-opramorta li tifred il-bejt tal-fond tiegħu mill-bejt fil-pussess tar-rikorrenti wara li l-istess konvenut kien beda jivvanta pretensjonijiet fuq l-arja tal-istess bejt okkupat mir-rikorrenti, u sa kien bagħat xi ittri lir-rikorrent. L-aħħar li

l-esponenti kien tala' fuq il-bejt qabel ma l-konvenut qala' l-opramorta kien fl-ahhar ta' Ottubru 2014;

Illi minkejja li l-konvenut gie nterpellat permezz ta' ittra ufficcjali 618/2014 fil-11 ta' Novembru 2014, debitament notifikata lilu, biex jisporga l-ispoll minnu kommess u jibni mill-gdid l-opramorta li hatt, huwa naqas, anzi rrifjuta li jagħmel dan;

Illi l-aġir tal-konvenut jikkostitwixxi spoll.

Talab lill-konvenut jgħid għaliex m'għandhiex din il-Qorti:

1. Tiddikjara li l-konvenut ikkommetta spoll meta qala' parti mill-opramorta li tifred il-bejt tiegħu mill-bejt fil-pussess tar-rikorrent;
2. Tikkundanna lill-konvenut jispurga l-ispoll minnu kommess billi tordnalu jibni mill-gdid l-opramorta li qala', u dan fi żmien qasir u perentorju li jiġi lilu prefiss minn din il-Qorti;
3. Fin-nuqass tawtorizza lir-rikorrenti li jibni mill-gdid l-opramorta li hatt il-konvenut, a spejjeż tal-istess konvenut.

Bl-ispejjeż, inklużi tal-ittra ufficcjali 618/2014 tal-11 ta' Novembru 2014, u bl-ingunzjoni tal-konvenut għas-subizzjoni li minn issa għaliha jinsab imħarrek.

Rat ir-Risposta Ġuramentata tal-konvenut li eċċepixxa:

1. Illi l-konvenut huwa s-sid esklussiv tal-fond numru sitta u sebghin (76), Triq il-Knisja, Xagħra, Ghawdex, u tal-arja tal-istess fond;
2. Illi r-rikorrenti u/jew ir-rappreżenatant legali tiegħu lanqas biss qatt ma' werea lill-konvenut u/jew lir-rappreżenatant legali tiegħu li r-rikorrenti għandu xi forma ta' titlu u/jew pussess fuq il-fond hamsa u sebghin (75), Triq il-Knisja, Xagħra, Ghawdex;
3. Illi l-konvenut huwa s-sid esklussiv tal-arja tal-fond sitta u sebghin (76), Triq il-Knisja, Xagħra, Ghawdex, inkluża l-arja tal-bejt tal-kamra li tagħha l-esponenti jippretendi li għandu xi forma ta' pussess, tant illi l-konvenut qatt ma sab xi forma ta' ostaklu mill-

esponent u/jew qraba tiegħu meta l-konvenut għamel il-qatran (membrane) fuq is-saqaf u/jew l-arja tal-istess kamra li l-esponenti jgħid li għandu l-pussess tagħha, meta fil-fatt is-sid esklussiv tagħha huwa l-konvenut;

4. Illi bl-istess mod u manjiera l-konvenut huwa s-sid tal-arja tal-kamra imsemmija hawn fuq fil-fond sitta u sebghin (76), Triq il-Knisja, x-Xagħra, Ghawdex u għalhekk kellu l-pussess minn snin ilu tal-istess arja tal-kamra msemmija mill-attur, tant li l-konvenut kien tella l-istess opramorta b'mod paċifiku u mingħajr ebda ostaklu jew oppożizzjoni mill-ebda persuna, inkluż l-attur Josmar Mizzi u/jew qraba tiegħu;
5. Illi l-elementi tal-ispoll assolutament ma jeżistux għaliex il-konvenut huwa s-sid esklussiv tal-fond u tal-arja tiegħu bin-numru sitta u sebghin (76), Triq il-Knisja, Xagħra, Ghawdex u dan jōhroġ mit-testment unica carta ta' Michele Galea, bidwi, bin il-mejjet Michelangelo u Izabella martu, haddiema, liema testament unica carta sar fis-sbatax (17) tax-xahar ta' Novembru, tal-elf disa' mija u hdax (1911) min-Nutar Francesco Refalo LL.D. u li kopja tiegħu qed tiġi annessa bhala dokument 'A'. Għalhekk l-opramorta inbniet mill-konvenut stess u dan jōhroġ mill-ittri ufficċjali li ntbagħtu lil Josmar Mizzi u debitament notifikati lilu fid-disgħa u ghoxrin (29) t' Awwissu tas-sena elfejn u erbatax (29/08/2014) u tas-sbatax (17) ta' Novembru, tas-sena elfejn u erbatax (17/11/2014), immarkati u pprezentati bhala Dokumenti 'B' u 'C' rispettivament;
6. Illi l-fond numru sitta u sebghin (76), Triq il-Knisja, Xagħra, Ghawdex, u l-arja tal-istess fond gie f'idejn missier u omm Victor Camilleri permezz ta' testament tat-testatrici Christiana Camilleri tal-hamsa (5) ta' Marzu tas-sena elf disa' mija disgħa u sittin (05/03/1969) quddiem in-Nutar Dottor Antonio Galea LL.D. li qiegħed jiġi hawn ipprezentat u mmarkta bhala Dokument 'D';
7. Illi għal dawn ir-raġunijiet imsemmija hawn fuq il-konvenut ma kkommetta l-ebda spoll u għalhekk it-talbiet tal-attur huma vessatorji;
8. Illi din il-kawza ta' spoll hija monka għaliex kellhom jintużaw azzjonijiet ċivili oħra u mhux din l-proċedura tal-ispoll;

9. Salv eċċezzjonijiet ulterjuri oħra.

Rat l-atti l-oħra kollha tal-kawża, inklużi l-verbali tax-xhieda prodotti, l-affidavits u d-dokumenti oħra esebiti.

Semgħet it-trattazzjoni tad-difensuri rispettivi.

Rat id-digriet tagħha tat-22 ta' Ġunju 2016 fejn halliet il-kawża għal-lum għas-sentenza.

Ikkunsidrat:

Illi din hija kawża ta' **spoll**. Dwar kawża ta' dan it-tip gie mfisser illi:

“In tema legali jinghad li l-‘actio spolii’ hija radikata pjuttost fuq l-ezigenzi ta’ utilita’ soċjali milli fuq il-principju assolut tal-gustizzja, u hija eminentement intiza sabiex tkun estiza l-protezzjoni lil kwalunkwe pussess, u jigi mpedut li cittadin privat jiehu l-gustizzja f’idejh; b’mod li l-fini tagħha huwa dak illi jigi restawrat l-istat tal-pussess li jkun gie skonvult jew turbat;

L-art.572 (illum 535) tal-Kodici Civili, li jikkontempla din l-azzjoni, huwa ndubbjament ta’ ordni publiku, u huwa inerenti għall-fatt ta’ min b’awtorita’ privata jagħmel għad-dannu ta’ terza persuna att li, għalkemm jista’ jkollu dritt għaliegħ, ma jkunx jista’ jezercitah mingħajr l-intervent tal-Qrati (ara Kassazzjoni Torin 1 ta’ Awissu 1879 in re Borboglio vs.Fischt, Volum XIII, P.1,pag.555 tal-Annali tal-Gurisprudenza). Ma’ dan l-artikolu fuq imsemmi tal-ligi citata, ma għandux jigi minsi l-art.794 (illum 791) tal-Kodici tal-Organizzazzjoni u Procedura Civili, li jahseb u jgħid li kontra l-azzjoni ta’ spoll ma humiex ammissibbli hliet eccezzjonijiet dilatorji – dak li huwa konfermat mill-gurisprudenza lokali u estera (ara Vol.XXXI.I.296 Appell 8 ta’ Marzu 1943,in re “Francesco Mifsud vs Michele Cassar”;Vol.XXI.II.83 P’Awla Civili,20 ta’ April 1916,in re ‘Michelina Falzon vs Giuseppe Bonello et.’ konfemata fl-Appell fis-26 ta’ Marzu 1917; Kassazzjoni Palermo 27 ta’ Ottubru 1899, in re Decarcano vs.Cafici, Foro Catanese Vol.1889, pagna 124; u dan biex ingħataw xi sentenzi);.....”¹

Illi, għalhekk, kif gie ripetutament imfisser mill-qrati tagħna, jenħtiegħ tliet elementi sabiex tirnexxi kawża bħal din:

¹ Margherita Fenech v. Pawla Zammit: Prim’Awla:12.4.1958 vol. XLII..II.975

- (i) li l-attur kellu l-pussess ta' kwalunkwe xorta jew detenzjoni tal-haġa spoljata (*possedissee*);
- (ii) li ġie disturbat f' dan il-pussess (*spoliatum fuisse*); u
- (iii) li għamel il-kawża fi żmien xahrejn mill-allegat spoll (*infra bimestre deduxisse*).

*"Jekk imqar xi wiehed minn dawn ir-rekwiziti essenzjali ma jigix ppruvat, l-azzjoni taqa' minghajr ma jkun hemm bzonn li jigi ndagat jekk jirrikorrux anki r-rekwiziti l-ohra."*²

Dwar din l-azzjoni il-**Mattirolo** jispjega illi:

*"La reintegrazione del possesso a favore di chi ne fu spogliato e' una misura di ordine pubblico, e' un provvedimento diretto a conservare la pace pubblica. L'articolo 695 del Codice Civile applica, in tutto il suo rigore, la regola "**spoliatus ante omnia restituendus**". Il perche' l'azione di reintegrazione, compiuto lo spoglio, compete a qualunque possessore, astrazione fatta dal carattere del suo possesso, sia pur questo anche solo precario, o di origine illegittima, purché pero' abbia il carattere esteriore dell'esercizio di un preteso diritto."*³

Għalhekk sabiex il-Qorti tkun tista' tilqa' t-talbiet attriċi, jrid jigi stabilit jekk jeżistux dawn it-tliet elementi fil-każ in eżami.

1. Il-Pussess: Dwar l-ewwel element indikat hawn fuq, li huwa meħtieġ sabiex tirnexxi kawża ta' spoll, ingħad:

*"Illi l-ewwel rekwizit, kwindi, sabiex l-azzjoni tar-reintegrazzjoni, tista' tigi milqugħa bil-favour, huwa li l-instanti jkollu l-pussess ta' kwalunkwe xorta jew detenzjoni tal-haġa li fuqha jkun pretiz li sar l-ispoll. L-espressjoni wzata mill-ligi – '**possession of whatever kind**'- dak li jinteressana f'dal każ -tikkomprendi tant il-pussess civili kemm dak semplicement naturali, u anki dak vizzjuż; imma pero' tesigi dejjem f'dak li jipromwovi din l-azzjoni xi pussess; l-ghaliex, jekk l-attur f'kawża bhal din li fuqha qegħdin nitkellmu ma jkunx ippossjeda l-haġa, l-azzjoni hija destinata li ma tirnexxi."*⁴

² Joseph Tabone v. Joseph Flavia sive de Flavia; Appell Civ.7.3.1958 – vol. XLII.I.86

³ Trattato di Diritto Giudiziario Civile Italiano Vol.I. 5ta.ed.1902 Torino, para.271

⁴ Fenech vs Zammit, ġia citata

Fil-każ in eżami, l-attur jikkontendi li gie spussessat minn hwejjgu billi l-konvenut qabad u minghajr il-kunsens tieghu, qala' parti mill-opramorta fuq bejt li l-attur jikkontendi li huwa tieghu. Din l-opramorta tifred il-proprjeta' tal-attur minn dik tal-konvenut. Originarjament iż-żewġ proprjetajiet kienu fond uniku u eventwalment gew diviżi f'żewġ fondi, tant li l-kamra hekk imsejja "tal-forn" taht dan il-bejt illum tinsab fi proprjeta' tal-konvenut. Huwa evidenti għalhekk li l-attur jippretendi illi kellu il-pussess, anke *animo domini* fuq dan il-ħajt, meta saru x-xogħolijiet lamentati.

Minn naħa l-oħra, l-konvenut jikkontendi li meta saru dawn ix-xogħolijiet huwa ġia kellu l-pussess ta' dan il-ħajt bħala komproprjetarji tieghu, billi dan għandu jigi konsidrat bħala ħajt diviżorju li jifred il-proprjetajiet rispettivi. Infatti jammetti minghajr ebda diffikolta' li kien hu li neħħa xi kantuni tal-ġebel li kienu jiformaw parti minn din l-opramorta, u dan wara li xi snin qabel kien hu stess li tella l-istess opramorta sabiex jevita l-periklu għat-tfal żgħar tieghu.

Irrizulta li jeżisti disgwid bejn il-kontendenti dwar lil min minnhom tappartjeni l-arja ta' dan il-bejt. L-attur qiegħed jinterpreta l-azzjoni tal-konvenut bħala ndikazzjoni li jrid jagħti messaġġ li huwa għandu kull dritt jaċċedi fuqu għax huwa tieghu. Infatti ż-żewġ naħat qed jagħtu tifsira differenti għal testament li permezz tieghu l-familji rispettivi kienu wirtu porzjonijiet separati mill-fond originali. Imma lil min tassew tappartjeni l-arja ta' dan il-bejt hija kwistjoni ta' natura petitorja li ma tistax tiġi deċiża f'kawża bħal dik presenti.

2. Ix-xahrejn: L-attur qal fir-Rikors Ġuramentat tieghu illi l-att ta' spoll lamentat minnu seħħ fl-ewwel ġimgħa tax-xahar ta' Novembru 2014. Mhux kontestat illi din il-kawża giet intavolata fi żmien ix-xahrejn rikjesti mil-liġi mid-data li fiha seħħ l-ispoll. Il-kawża presenti giet intavolata fid-29 ta' Diċembru 2014 u għalhekk qabel ma laħqu skadew ix-xahrejn stipulati fil-liġi fir-rigward ta' dan l-incident.

3. L-ispoll: Kif ġia rajna, huwa ammess mill-konvenut illi kien hu li neħħa xi kantuni formanti parti mill-opramorta in kwistjoni. Imma kif intqal mill-Qorti tal-Appell fir-rigward ta' xogħolijiet li jkun saru fuq ħajt diviżorju, anke jekk dan ma jkunx għadu komuni:

“Jekk wiehed ghalhekk janalizza l-provi kollha biex jara l-overtenza verament x’inhija, jsib li din tikkonsisti biss fil-kwistjoni dwar jekk persuna li tkun trid tirrendi hajt komuni ghandhiex qabel ma tirrendih komuni billi tappoggja mieghu jew billi tibni fuqu, tinforma lill-persuna l-ohra li sa dak iz-zmien kellha l-proprjeta’ ta’ l-istess hajt fl-intier tieghu, jew inkella tistax taqbad u tappoggja u tirrendih komuni minghajr ebda preavviz.

Fil-Petizzjoni tal-Appell, l-appellanti ghamlu referenza ghal sentenza moghtija mill-Onorabbli Prim’Awla tal-Qorti Civili in re Sacerdot Carmelo Gauci vs Michele Zerafa, (vol. XXIV.ii.451), fejn intqal dan li gej: ‘nel fatto il convenuto ha elevato il detto muro divisorio commune senza il consenso e malgrado il rifiuto dell’attore: ma anche qui, per le stesse ragioni sopra espresse, il convenuto non ha con cio’ commesso spoglio in modo da intitolare l’attore a chiedere la demolizione del sovralzamento poiche’ gli stessi diritti che l’attore aveva per la comunione del muro sono rimasti illesi, e la legge gli concede il diritto tanto di chiedere il risarcimento dei danni che nel fatto dell’inalzamento egli venisse a soffrire, come pure quello di acquisitare la comunione della porzione sovra elevata.’

Din il-Qorti jidrilha li din ic-citazzjoni minn din is-sentenza appena msemija tikkristallizza proprju l-posizzjoni legali. Il-ligi ma tirrikjedix procedura partikolari biex hajt li jkun diga’ mibni u li huwa possibbli li jigi rez in komun, jigi effettivament rez komun. Hija forsi l-kortezija, l-kostumi salutari ta’ buon vicinat u ragunijiet ohra li jaghmlu rakkomandabbli li qabel ma persuna tirrendi hajt in komun tinforma lill-proprjetarji b’din l-intenzjoni, pero’ dana m’huwiex rikjest ad hoc mill-ligi, li anqas, s’intendi, ghalhekk, ma tirrikjedi xi formalita’ partikolari jew illi qabel il-bini ghandu jigi ottenut il-permess jew il-kunsens tas-sid. Ir-raguni ghal dan hija ovoja, u cioe’ li meta persuna tibni hajt li minnu nnifsu jista’ jigi rez in komun eventwalment, dan huwa stat ta’ fatt illi dak li jkun jidhol fih konsapevolment. Isegwi wkoll ghalhekk illi l-proprjetarju tal-art adjacenti li jkun irid jirrendi dak il-hajt in komun u li ghandu dritt jirrendih in komun, kull ma ghandu jaghmel huwa li proprju jaghmel dak l-att fiziku illi permezz tieghu jirrendih in komun. Ma jkun qieghed inehhi xejn mill-pussess – ghaliex hawnhekk qeghdin in materja ta’ pussess wara kollox – tal-proprjetarju ta’ dak li kien sa dak iz-zmien proprjetarju assolut u uniku tal-imsemmi hajt, il-ghaliex il-pussess hemm kien u hemm jibqa’ hlief li issa se jkun hemm ko-possessur. Pero’ certament m’hemmx dak l-ispossessament li jikkarakterizza cirkostanzi li jwasslu biex tista’ ssir l-actio spolii. Il-posizzjoni ghalhekk kif taraha din il-Qorti hija wahda semplici, u cioe’, illi l-fatt li persuna minghajr ma tkun avzat lill-proprjetarju ta’ hajt, izda li jkollha dritt

legali li tirrendi dak il-hajt komuni, taqbad u jew tappoggja jew tibni fuq dak il-hajt biex tirrendih komuni, ma jwassal qatt għall-konsegwenzi ta' spoll kif qed jippetendi l-attur, izda semai jista' jagħti biss drittijiet lil dak li jkun li jittutela dak li għandu dritt għalih bhal ma gie osservoat fil-bran citat mis-sentenza msemmija u li jisgura li ma jkunx hemm hsara. Pero', din il-Qorti ma tarax li jista' jikkonfigura l-ispussessament li hu rekwizit principali fil-kazijiet ta' spoll.⁵

Jekk dan il-hajt divizorju kienx ġia komuni jew le meta tnehhew il-kantuni minn fuq l-opramorta in kwistjoni lanqas m'hu kompitu tal-Qorti li tiddeċidi f'kawża possessorja bhal din. Jibqa' fatt pero' li, fi kwalunkwe każ, kien dejjem hajt divizorju, u kif gie ribadit fis-sentenza hawn citata, l-fatt li jkun sar xi xogħol fuqu mill-ġar, anke mingħajr il-kunsens tal-ġar, ma jikkostitwix spoll.

Billi għalhekk jirrizulta illi f'dan il-każ jonqos tal-inqas wiehed mill-elementi rikjesti mil-liġi sabiex tirnexxi kawża bhal ma hi dik in-eżami, u cioe' dak tal-ispoll, il-kawża ma tistax tirnexxi. Għaldaqstant tiddeċidi l-kawża billi tiċhad it-talbiet attriċi, bl-ispejjeż kontra l-attur.

(ft) Paul Coppini
Magistrat

(ft) Silvio Xerri
D/Registratur

Vera Kopja

Għar-Registratur

08.11.2016 – Sup105.2014 – Mizzi Josmar vs Camilleri Victor
2259

⁵ Emmanuel Refalo vs John u Rita konjuġi Rapa: 20.03.1995; (sottolinear ta' din il-Qorti); ara wkoll is-sentenza ta' din il-Qorti, kif ippresjeduta, tal-14 ta'Ottubru 2015, fil-kawża: Saviour sive Sammy Attard vs Victor Cassar et.